

द्वादशः स्तोत्र –

अथ प्रथमोध्यायः

वंदे वंद्यं सदानंदं वासुदेवं निरंजनं
इंदिरापतिमाद्यादि वरदेश वरप्रदं ॥ १ ॥

नमामि निखिलाधीश किरीटाघृष्टपीटवत् ।
हत्तमः शमनेऽकार्भं श्रीपतेः पादपंकजं ॥ २ ॥

जांबूनदरांबराधारं नितंबं चिंत्यमीशितुः ।
स्वर्णमंजीरसंवीतं आरूडं जगदंबया ॥ ३ ॥

उदरं चिंत्यं ईशस्य तनुत्वेऽपि अखिलंबरं ।
वलित्रयांकितं नित्यं उपगूडं श्रियैकया ॥ ४ ॥

स्मरणीयमुरो विष्णोः इंदिरावासमीशितुः ।
अनंतमंतवदिव भुजयोरंतरं गतं ॥ ५ ॥

शंखचक्रगदापद्मधराश्रिंत्या हरेर्भुजाः ।
पीनवृत्ता जगद्रक्षा केवलोद्योगिनोऽनिशं ॥ ६ ॥

संततं चिंतयेत्कंटं भास्वत्कौस्तुभभासकं ।
वैकुण्ठस्याखिला वेदा उद्दीर्यतेऽनिशं यतः ॥ ७ ॥

स्मरेत यामिनीनाथ सहस्रामितकांतिमत् ।
भवतापापनोदीड्यं श्रीपतेः मुखपंकजं ॥ ८ ॥

पूर्णानन्य सुखोद्भासि मंदस्मितमधीशितुः ।
गोविंदस्य सदा चिंत्यं नित्यानंदपदप्रदं ॥ ९ ॥

द्वादशस्तोत्रं

स्मरामि भवसंताप हानिदामृतसागरं ।
पूर्णानंदस्य रामस्य सानुरागावलोकनं ॥ १० ॥

ध्यायेदजस्रमीशस्य पद्मजादिप्रतीक्षितं ।
भ्रूभंगं पारमेष्ठ्यादि पददायि विमुक्तिदं ॥ ११ ॥

संततं चिंतयेऽनंतं अंतकाले विशेषतः ।
नैवोदापुः गृणंतोऽंतं यद्गुणानामजादयः ॥ १२ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु प्रथमोध्यायः संपूर्णं

द्वादशस्तोत्रं

अथ द्वितीयोध्यायः

सुजनोदधिसंवृद्धि पूर्णचंद्रो गुणार्णवः ।
अमंदांनंद सांद्रो नः प्रीयतामिंदिरापतिः ॥ १ ॥

रमाचकोरीविधवे दुष्ट दर्पोदवह्वये ।
सत्पांथजनगेहाय नमो नारायणाय ते ॥ २ ॥

चिदचिद्धेदमखिलं विधायाधाय भुंजते ।
अव्याकृतगृहस्थाय रमाप्रणयिने नमः ॥ ३ ॥

अमंदगुणसारोऽपि मंदहासेन वीक्षितः ।
नित्य मिंदिरयाऽनंदसांद्रो यो नौमि तं हरिम् ॥ ४ ॥

वशी वशे न कस्यापि योऽजितो विजिताखिलः ।
सर्वकर्ता न क्रियते तं नमामि रमापतिम् ॥ ५ ॥

अगुणाय गुणोद्रेक स्वरूपायादि कारिणे ।
विदारितारिसंघाय वासुदेवाय ते नमः ॥ ६ ॥

आदिदेवाय देवानां पतये सादितारये ।
अनाद्यज्ञानपाराय नमः पारावराय ते ॥ ७ ॥

अजाय जनयित्रेऽस्य विजिताखिलदानव ।
अजादि पूज्यपादाय नमस्ते गरुडध्वज ॥ ८ ॥

इंदिरामंदसांद्राग्य कटाक्षप्रेक्षितात्मने ।
अस्म दिष्टैक कार्याय पूर्णाय हरये नमः ॥ ९ ॥
इति श्रीमदानंदतीर्थभगवत्पादाचार्य विरचितं
द्वादशस्तोत्रेषु द्वितीयोध्यायः संपूर्ण

द्वादशस्तोत्रं

अथ तृतीयोध्यायः

कुरु भुङ्क्व च कर्म निजं नियतं हरिपाद विनम्रधिया सततम् ।
हरिरेव परो हरिरेव गुरुर्हरिरेव जगत्पितृमातृगतिः ॥ १ ॥

न ततोऽस्त्यपरं जगतीद्भ्यतमं परमात्परतः पुरुषोत्तमतः ।
तदलं बहुलोकविचिंतनया प्रवणं कुरु मानसमीशपदे ॥ २ ॥

यततोऽपि हरेः पद संस्मरणे सकलं ह्यघमाशु लयं व्रजति ।
स्मरतस्तु विमुक्ति पदं परमः स्पुटमेष्यति तत्किमपाक्रियते ॥ ३ ॥

श्रुणुतामलसत्यवचः परमं शपथेरितमुच्चित बाहुयुगम् ।
न हरेः परमो न हरेः सदृशः परमः स तु सर्वचिदात्मगणात् ॥ ४ ॥

यदि नाम परो न भवेत्स हरिः कथमस्य वशे जगदेतदभूत् ।
यदि नाम न तस्य वशे सकलं कथमेव तु नित्यसुखं न भवेत् ॥ ५ ॥

न च कर्मविमामलकालगुण प्रभृतीशमचित्तनु तद्धि यतः ।
चिदचित्तनु सर्वमसौ तु हरिर्यमयेदिति वैदिकमस्तिवचः ॥ ६ ॥

व्यवहारभिदाऽपि गुरोर्जगतां न तु चित्तगता स हि चोद्यपरम् ।
बहवः पुरुषाः पुरुषप्रवरो हरिरित्यवदत् स्वयमेव हरिः ॥ ७ ॥

चतुराननपूर्वविमुक्तगणा हरिमेत्यतु पूर्ववदेव सदा ।
नियतोच्छ विनीचतयैव निजां स्थितिमापुरिति स्मपरं वचनम् ॥ ८ ॥

आनंदतीर्थसन्नाम्ना पूर्णप्रज्ञाभिदायुजा ।
कृतं हर्यष्टकं भक्त्यापठतः प्रीयते हरिः ॥ ९ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु तृतीयोध्यायः संपूर्णं

द्वादशस्तोत्रं

अथ चतुर्थं स्तोत्रम्

निजपूर्णं सुखामितबोधतनुः परशक्तिरनंत गुणः परमः ।
अजरामरणः सकलार्तिहरः कमलापति रीड्यतमोऽवतुः नः ॥ १ ॥

यदसुप्तिगतोऽपि हरिः सुखवान् सुखरूपिण माहुरतो निगमाः ।
स्व(सु)मतिप्रभवं जगदस्य यतःपरबोधतनुं च ततःखपतिम् ॥ २ ॥

बहुचित्रजगद्बहुधारकरणात्पर शक्तिरनंतगुणः परमः ।
सुखरूपममुष्य पदं परमं स्मरतस्तु भविष्यति तत्सततम् ॥ ३ ॥

स्मरणे हि परेशितुरस्य विभोर्मलिनानि मनांसि कुतः करणम् ।
विमलं हि पदं परमं स्वरतं तरुणार्कं सवर्णमजस्य हरेः ॥ ४ ॥

विमलैः श्रुतिशाणनिशाततमैः सुमनोऽसिभिराशु निहत्य दृडम् ।
बलिनं निजवैरिणमात्म तमोभिदमीशमनंत मुपास्व हरिम् ॥ ५ ॥

स हि विश्वसृजो विभुशंभु पुरंदरसूर्यमुखान परानमरान् ।
सृजतीड्यतमोऽवति हंति निजं पदमापयति प्रणतान् स्वधिया ॥ ६ ॥

परमोऽपि रमेशितुरस्य समो न हि कश्चिदभून्न भविष्यति च ।
क्वचिदद्यतनोऽपि न पूर्णं सदा गणितेड्य गुणानुभवैकतनोः ॥ ७ ॥

इति देववरस्य हरेः स्तवनं कृतवान् मुनिरुत्तममादरतः ।
सुखतीर्थं पदाभिहितः पठतस्तदिदं भवति धृवमुच्चसुखम् ॥ ८ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु चतुर्थस्तोत्रं संपूर्णं

अथ पंचमं स्तोत्रम्

द्वादशस्तोत्रं

वासुदेवापरिमेय सुधामन् शुद्ध सदोदित सुंदरीकांत ।
धराधरधारिण वेदुरधर्तः सौधृतिदीधिति वेधृविधातः ॥ १ ॥

अधिकबंधं रंधय बोधाच्छिंदि पिधानं बंधुरमब्धा ।
केशव केशव शासक वंदे पाशधरार्चि त शूरवरेश ॥ २ ॥

नारायणामलकारण वंदे कारण कारण पूर्ण वरेण्य ।
माधव माधव साधक वंदे बाधक बोधक शुद्ध समाधे ॥ ३ ॥

गोविंद गोविंद पुरंदर वंदे स्कंदसु(स)नंदनवंदितपाद ।
विष्णोसृजिष्णो ग्रसिष्णो विवंदे कृष्ण सुदुष्ण वदिष्णो सुधृष्णो ॥ ४ ॥

मधुसूदन दानव सादनवंदे दैवतमोदित वेदितपाद ।
त्रिविक्रम निष्क्रम विक्रम वंदे सुक्रम संक्रमहुंकृतवक्त्र ॥ ५ ॥

वामन वामन भामन वंदे सामन सीमन शामन सानो ।
श्रीधर श्रीधर शंधर वंदे भूधर वार्धर कंदरधारिन् ॥ ६ ॥

हृषिकेश सुकेश परेश विवंदे शरणेश कलेश बलेश सुखेश ।
पद्मनाभ शुभोद्भव वंदे संभृत लोकभराभर भूरे ।
दामोदर दूरतरांतर वंदेदारितपारगपार परस्मात् ॥ ७ ॥

आनंद सुतीर्थ मुनींद्रकृता हरिगीतिरियं परमादरतः ।
परलोक विलोकन सूर्यनिभा हरिभक्ति विवर्धन शौंडतमा ॥८ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु पंचमस्तोत्रं संपूर्णम्

अथ षष्ठमस्तोत्रम्

द्वादशस्तोत्रं

देवकिनंदन नंदकुमार वृंदावनांचन गोकुल चंद्र ।
कंदफलाशन सुंदररूप नंदित गोकुल वंदितपाद ॥ १ ॥

इंद्रसुतावकनंदन हस्त चंदनचर्चित सुंदरिनाथ ।
इंदीवरोदर दलनयन मंदरधारिन् गोविंद वंदे ॥ २ ॥

चंद्रशतानन कुंदसुहास नंदितदैवतानंद सुपूर्ण ।
मत्स्यकरूपलयोद विहारिन् वेदविनेतृ चतुर्मुखवंध ॥ ३ ॥

कूर्मस्वरूपक मंदरधारिन् लोकविधारक देववरेण्य ।
सूकररूपक दानवशत्रो भूमिविधारक यज्ञवरांग ॥ ४ ॥

देव नृसिंह हिरण्यकशत्रो सर्वभयांतक दैवतबंधो ।
वामन वामन माणववेष दैत्यवरांतक कारणरूप ॥ ५ ॥

राम भृगूद्वह सूर्जितदीप्ते क्षत्रकुलांतक शंभुवरेण्य ।
राघव राघव राक्षसशत्रो मारुति वल्लभ जानकी कांत ॥ ६ ॥

देवकि नंदन सुंदररूप रुक्मिणि वल्लभ पांडव बंधो ।
दैत्य विमोहक नित्य सुखादे देवसुबोधक बुद्ध स्वरूप ॥ ७ ॥

दुष्ट कुलांतक कल्किस्वरूप धर्म विवर्धन मूलयुगादे ।
नारायणामलकारण मूर्ते पूर्ण गुणार्णव नित्य सुबोध ॥ ८ ॥

सुख(आनंद)तीर्थ मुनींद्र कृता हरिगाथा ।
पापहराशुभनित्य सुखार्थ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु षष्टस्तोत्रं संपूर्णं

अथ सप्तमं स्तोत्रम्

विश्वस्थिति प्रलय सर्गमहाविभूति-
वृत्तिप्रकाशनियमावृतिबंधमोक्षाः ।
यस्या अपांगलवमात्रत ऊर्जिता सा
श्रीर्यत्कटाक्षबलवत्यजितं नमामि ॥ १ ॥

ब्रह्मेशशक्ररविधर्मशशांक पूर्व-
गीर्वाण संततिरियं यदपांगलेशं ।
आश्रित्य विश्वविजयं विसृजत्यर्चिंत्या
श्रीर्यत्कटाक्षबलवत्यजितं नमामि ॥ २ ॥

धर्मार्थकामसुमति प्रचयाद्य शेष-
सन्मंगलं विदधते यदपांगलेशं ।
आश्रित्य तत्प्रणतसत्प्रणता अपीड्याः
श्रीर्यत्कटाक्षबलवत्यजितं नमामि ॥ ३ ॥

षड्वर्ग निग्रहनिरस्तसमस्तदोषा
ध्यायन्ति विष्णुमृषुयो यदपांगलेशं ।
आश्रित्य यानपि समेत्य न याति दुःखं
श्रीर्यत्कटाक्षबलवत्यजितं नमामि ॥ ४ ॥

शेषाहिवैरिशिवशक्रमनुप्रधान-
चित्रोरुकर्मरचनं यदपांगलेशं ।
आश्रित्य विश्वमुखिलं विदधाति धाता
श्रीर्यत्कटाक्षबलवत्यजितं नमामि ॥ ५ ॥

शक्रोग्रदीधिति हिमाकरसूर्यसूनु-
पूर्वं निहत्य निखिलं यदपांगलेशम् ।
आश्रित्य नृत्यति शिवः प्रकटोरुशक्तिः
श्रीर्यत्कटाक्षबलवत्यजितं नमामि ॥ ६ ॥

द्वादशस्तोत्रं

तत्पाद पंकज महासनतामवाप
शर्वादिवंद्य चरणो यदपांगलेशम् ।
आश्रित्य नागपतिरन्य सुरैर्दुरापां
श्रीः यत्कटाक्ष बलवत्यजितं नमामि ॥ ७ ॥

नागारिरुग्रबल पौरुष आप विष्णो –
र्वाहत्वमुत्तमजवो यदपांगलेशम् ।
आश्रित्य शक्रमुखदेवगणैरचित्यं
श्रीर्यत्कटाक्षबलवत्यजितं नमामि ॥ ८ ॥

आनंद तीर्थमुनिसन्मुखपंकजोत्थं
साक्षाद्रमा हरिमनः प्रियमुत्तमार्थम् ।
भक्त्यापठत्यजितमात्मनि सन्निधाय
यःस्तोत्रमेतभियाति तयोरभीष्टम् ॥ ९ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु सप्तमस्तोत्रं संपूर्णं

द्वादशस्तोत्रं

अथ अष्टमस्तोत्रम्

वंदिताशेषवंधोरुवृंदारकं चंदनाचरिचितो दारपीनांसकम् ।
इंदिराचंचलापांगनीराजितं मंदरोद्धारि वृत्तोद्भुजाभोगिनं ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ १ ॥

सृष्टिसंहारलीलाविलासाततं पुष्टषाङ्गुण्य सद्भिग्रहोल्लासिनम् ।
दुष्टनिष्येषसंहारकर्मोद्यतं हृष्टपुष्टातिशिष्ट प्रजासंश्रयं ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ २ ॥

उन्नतप्रार्थिताशेषसंसाधकं सन्नतालौकिका नंदद श्रीपदम् ।
भिन्नकर्माशयप्राणिसंप्रेरकं तन्नकिंनेति विद्वत्सु मीमांसितं ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ ३ ॥

विप्रमुख्यैः सदावेदवादोन्मुखैः सुप्रतापैः क्षीतिशेश्वरैश्चार्चितं ।
अप्रतर्क्योरुसंविद्गुणं निर्मलं सप्रकाशाजरानंद रूपं परं ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ ४ ॥

अत्ययो यस्य केनापि न क्वापि हि प्रत्यतो यद्गुणेषूत्तमानां परः ।
सत्यसंकल्प एको वरोण्यो वशी मत्यनूनैः सदा वेदवादोदितः ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ ५ ॥

पश्यतां दुःखसंताननिर्मूलनं दृश्यतां दृश्यतामित्यजेशार्चितम् ।
नश्यतां दूरगं सर्वदाल्प्यात्मगं पश्यतां स्वेच्चया सज्जनेष्वागतं ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ ६ ॥

अग्रजं यः ससर्जाजमग्न्याकृतिं विग्रहो यस्य सर्वे गुणा एव हि ।
उग्र आद्योऽपि यस्यात्मजाग्न्यात्मजः सद्गृहीतः सदा यः परंदैवतम् ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ ७ ॥

अच्युतो यो गुणैर्नित्यमेवाखिलैः प्रच्युतोऽशेष दोषैः सदापूरितः ।
उच्यते सर्ववेदोरुवादैरजः स्वर्च्यते ब्रह्मरुद्रेंद्र पूरवैस्सदा ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ ८ ॥

द्वादशस्तोत्रं

धार्यते येनविश्वं सदाऽजादिकं वार्यतेऽशेषदुःखं निजध्यायिनां ।
पार्यते सर्वमन्थैर्न यत्पार्यते कार्यते चाखिलं सर्वभूतैः सदा ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ ९ ॥

सर्वपापानि यत्संस्मृतेः संक्षयसर्वदा यांतिभक्त्याविशुद्धात्मनां ।
शर्वगुर्वादिगीर्वाण संस्थानदः कुर्वते कर्म यत्प्रीतये सज्जनाः ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ १० ॥

अक्षयं कर्मयस्मिन् परेस्वर्पितं प्रक्षयं यांति दुःखानि यन्नामत ।
अक्षरोयोऽजरः सर्वदैवामृतः कुक्षिगं यस्य विश्वं सदाऽजादकम् ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ ११ ॥

नंदितीर्थोरुसन्नामिनो नंदिनः संदधानाः सदानंददेवे मतिम् ।
मंदहासारुणापांग दत्तोन्नतिं नंदिता शेषदेवादिवृदं सदा ।
प्रीणयामो वासुदेवं देवतामंडला खंडमंडनं प्रीणयामो वासुदेवं ॥ १२ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु अष्टमस्तोत्रं संपूर्णं

द्वादशस्तोत्रं

अथ नवमस्तोत्रम्

अतिमत तमोगिरिसमितिविभेदन पितामहभूतिद गुणगणनिलय ।
शुभतमकथाशय परमसदोदित जगदेककारण राम रमारमण ॥ १ ॥

विधिभवमुख सुरसतत सुवन्दित रमा मनोवल्लभ भव मम शरणम् ।
शुभतमकथाशय परमसदोदित जगदेककारण रामरमारमण ॥ २ ॥

अगणितगुणगण मयशरीर हे विगतगुणेतर भवमम शरणम् ।
शुभतमकथाशय परमसदोदित जगदेककारण राम रमारमण ॥ ३ ॥

अपरिमित सुखनिधिविमलसुदेह हे विगतसुखेतर भव मम शरणम् ।
शुभतमकथाशय परमसदोदित जगदेककारण राम रमारमण ॥ ४ ॥

प्रचलितलयजलविहरण शाश्वतसुखमयमीन हे भव मम शरणम् ।
शुभतमकथाशय परमसदोदित जगदेककारण राम रमारमण ॥ ५ ॥

सुरदितिज सुबलविलुलितमंदरधरपर कूर्म हे भवमम शरणम् ।
शुभतमकथाशय परमसदोदित जगदेककारण राम रमारमण ॥ ६ ॥

सगिरिवरधरातलवह सुसूकर परमविबोध हे भव ममशरणम् ।
शुभतमकथाशय परमसदोदित जगदेककारण राम रमारमण ॥ ७ ॥

अतिबलदितिसुतहृदयविभेदन जयनृहरेऽमल भव ममशरणम् ।
शुभतमकथाशय परमसदोदित जगदेककारण रामरमारमण ॥ ८ ॥

बलिमुखदितिसुतविजयविनाशन जगदवनाजित भव ममशरणम् ।
शुभतमकथाशय परमसदोदित जगदेककारण रामरमारमण ॥ ९ ॥

अविजितकुनृपतिसमितिविखंडन रमावर वीरप भव ममशरणम् ।
शुभतमकथाशय परमसदोदित जगदेककारण रामरमारमण ॥ १० ॥

द्वादशस्तोत्रं

खरतरनिशिचरदहन परामृत रघुवर मानद भव ममशरणम् ।
शुभतमकथाशय परमसदोदित जगदेककारण रामरमारमण ॥ ११ ॥

सललिततनुवर वरद महाबल यदुवर पार्थप भव ममशरणम् ।
शुभतमकथाशय परमसदोदित जगदेककारण रामरमारमण ॥ १२ ॥

दितिसुतविमोहन विमलविबोधन परगुणबुद्ध हे भव ममशरणम् ।
शुभतमकथाशय परमसदोदित जगदेककारण रामरमारमण ॥ १३ ॥

कलिमलहुतवह सुभगमहोत्सव शरणद कल्कीश हे भव ममशरणम् ।
शुभतमकथाशय परमसदोदित जगदेककारण रामरमारमण ॥ १४ ॥

अखिलजनविलय परसुख कारण परपुरुषोत्तम भव ममशरणम् ।
शुभतमकथाशय परमसदोदित जगदेककारण रामरमारमण ॥ १५ ॥

इति तवनुतिवरसततरतेर्भव सुशरणमुरु सुखतीर्थमुनेर्भगवन् ।
शुभतमकथाशय परमसदोदित जगदेककारण रामरमारमण ॥ १६ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु नवमस्तोत्रं संपूर्णं

अथ दशमस्तोत्रम्

अव नः श्रीपतिरप्रतिरधिकेशादिभवादे ।
करुणापूर्ण वरप्रद चरितं ज्ञापय मे ते ॥ १ ॥

सुरबंध्यादिप सद्भरभरिताशेषगुणालम् ।
करुणापूर्ण वरप्रद चरितं ज्ञापय मे ते ॥ २ ॥

सकलध्वांतविनाशन परमानंद सुधाहो ।
करुणापूर्ण वरप्रद चरितं ज्ञापय मे ते ॥ ३ ॥

त्रिजगत्प्योत सदार्चितशरणाशापतिधातो ।
करुणापूर्ण वरप्रद चरितं ज्ञापय मे ते ॥ ४ ॥

त्रिगुणातीतविधारक परितो देहि सुभक्तिम् ।
करुणापूर्ण वरप्रद चरितं ज्ञापय मे ते ॥ ५ ॥

शरणं कारणाभावन भव मे तात सदाऽलम् ।
करुणापूर्ण वरप्रद चरितं ज्ञापय मे ते ॥ ६ ॥

मरणप्राणद पालक जगदीशव सुभक्तिम् ।
करुणापूर्ण वरप्रद चरितं ज्ञापय मे ते ॥ ७ ॥

तरुणादित्य सवर्णकचरणाब्जामलकीर्ते ।
करुणापूर्ण वरप्रद चरितं ज्ञापय मे ते ॥ ८ ॥

सलिलप्रोत्थसरागकमणिवर्णोच्चनखादे ।
करुणापूर्ण वरप्रद चरितं ज्ञापय मे ते ॥ ९ ॥

खज(कज)तूणीनिभपावन वरजंघामितशक्ते ।
करुणापूर्ण वरप्रद चरितं ज्ञापय मे ते ॥ १० ॥

द्वादशस्तोत्रं

इभहस्तपरभशोभनपरमोरु स्थर(ल)माले ।
करुणापूर्ण वरप्रद चरितं ज्ञापय मे ते ॥ ११ ॥

असनो(मो)त्पुल्लसुपुष्पकसमवर्णावरणांते ।
करुणापूर्ण वरप्रद चरितं ज्ञापय मे ते ॥ १२ ॥

शतमोदोद्भवसुंदरि वरपद्मोत्थितनाभे ।
करुणापूर्ण वरप्रद चरितं ज्ञापय मे ते ॥ १३ ॥

जगदागूहकपल्लवसमकुक्षे शरणादे ।
करुणापूर्ण वरप्रद चरितं ज्ञापय मे ते ॥ १४ ॥

जगदंबामलसुंदरगृहवक्षोवरयोगिन् ।
करुणापूर्ण वरप्रद चरितं ज्ञापय मे ते ॥ १५ ॥

दितिजांतप्रद चक्रधरगदायुगवरबाहो ।
करुणापूर्ण वरप्रद चरितं ज्ञापय मे ते ॥ १६ ॥

परमज्ञानमहानिधिवदन श्रीरमणेंदो ।
करुणापूर्ण वरप्रद चरितं ज्ञापय मे ते ॥ १७ ॥

निखिलाघौघविनाशन परसौख्यप्रददृष्टे ।
करुणापूर्ण वरप्रद चरितं ज्ञापय मे ते ॥ १८ ॥

परमानंदसुतीर्थमुनिराजो हरिगाथाम् ।
कृतवान्नित्यसुपूर्णपरमानंदपदैषि(षी)न् ॥ १९ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु दशमस्तोत्रं संपूर्णं

द्वादशस्तोत्रं

अथ एकादशस्तोत्रम्

उदीर्णमजरं दिव्यममृतस्यंघधीशितुः ।
आनंदस्य पदं वंदे ब्रह्मोद्राघभि वंदितम् ॥ १ ॥

सर्ववेदपदोद्गीतमिंदिराधारमुत्तमम् ।
आनंदस्य पदं वंदे ब्रह्मोद्राघभि वंदितम् ॥ २ ॥

सर्वदेवादिदेवस्य विदारितमहत्तमः ।
आनंदस्य पदं वंदे ब्रह्मोद्राघभि वंदितम् ॥ ३ ॥

उदारमादरान्नित्यमनिघं सुंदरीपतेः ।
आनंदस्य पदं वंदे ब्रह्मोद्राघभि वंदितम् ॥ ४ ॥

इंदीवरोदरनिभं संपूर्णं वादिमोहदम् ।
आनंदस्य पदं वंदे ब्रह्मोद्राघभि वंदितम् ॥ ५ ॥

दातृसर्वामरैश्वर्यविमुक्त्यादेरहो वरम् ।
आनंदस्य पदं वंदे ब्रह्मोद्राघभि वंदितम् ॥ ६ ॥

दूरादूरतरं यत्तु तदेवांतिकमंतिकात् ।
आनंदस्य पदं वंदे ब्रह्मोद्राघभि वंदितम् ॥ ७ ॥

पूर्णं सर्वगुणैकार्णमनाद्यंतं सुरेशितुः ।
आनंदस्य पदं वंदे ब्रह्मोद्राघभि वंदितम् ॥ ८ ॥

आनंदतीर्थं मुनिना हरेरानंदं रूपिणः ।
कृतं स्तोत्रमिदं पठन्नानंदतामियात् ॥ ९ ॥

इति श्रीमदानंदतीर्थभगवत्पादाचार्य विरचितं
द्वादशस्तोत्रेषु एकादशस्तोत्रं संपूर्णं

द्वादशस्तोत्रं

अथ द्वादशस्तोत्रम्

आनन्दमुकुन्द अरविन्दनयन ।
आनन्दतीर्थपरानन्दवरद ॥ १ ॥

सुन्दरीमंदिर गोविन्द वंदे ।
आनन्दतीर्थपरानन्दवरद ॥ २ ॥

चंद्रसुरेंद्रसुवन्दित वंदे ।
आनन्दतीर्थपरानन्दवरद ॥ ३ ॥

चंद्रकमंदिरनन्दकवन्दे ।
आनन्दतीर्थपरानन्दवरद ॥ ४ ॥

वृन्दारकवृन्दसुवन्दित वंदे ।
आनन्दतीर्थपरानन्दवरद ॥ ५ ॥

मन्दारसूनसुचर्चित वंदे ।
आनन्दतीर्थपरानन्दवरद ॥ ६ ॥

इन्दिरानन्दक सुन्दर वंदे ।
आनन्दतीर्थपरानन्दवरद ॥ ७ ॥

मंदिरस्यन्दनस्यन्दक वंदे ।
आनन्दतीर्थपरानन्दवरद ॥ ८ ॥

आनन्दचंद्रिकास्यन्दक (स्पन्दन) वंदे ।
आनन्दतीर्थपरानन्दवरद ॥ ९ ॥

इति श्रीमदानन्दतीर्थभगवत्पादाचार्य विरचितं
द्वादशस्तोत्रेषु द्वादशस्तोत्रं संपूर्णं
॥ भारतीरमणमुख्यप्राणांतर्गत श्रीकृष्णार्पणमस्तु ॥